

8 ta' Ottubru

L-ANNIVERSARJU TAD-DEDIKAZZJONI TAL-KATIDRAL

FESTA

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu ħabb il-Knisja: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu ħabb il-Knisja: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu ħabb il-Knisja: ejjew nadurawh.

Ejjew inqimuh u ninxtehtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu ħabb il-Knisja: ejjew nadurawh.

M'hux li kontu llum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu ħabb il-Knisja: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidhlux fil-mistrieħ tiegħi!"

Ant. Kristu ħabb il-Knisja: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu ħabb il-Knisja: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Madwarek, Kristu, Sultan twajjeb tagħna,
ningabru illum hawnhekk fit-talb u l-qima,
b'tifkira hienja tal-konsagrazzjoni
tat-tempju mqaddes t'Alla.

Għax hawn tassew dar Alla, s-Sultan għoli;
dan huwa tabilhaqq il-bieb tas-sema,
dejjem miftuħ għal min herqan ifittex
il-belt fejn hemm il-ħajja.

Din hija d-dar li tiġma' l-poplu tiegħek,
tghinu bħal omm bis-sagramenti mqaddsa,
u twieżnu bl-ikel u bix-xorb ta' l-angli,
biex jista' jgħix għal dejjem.

Mexxej ħanin, bit-tjieba ħares lejna,
qaddejja tiegħek, miġburin qalb waħda
sabiex bi mħabba kbira nixhdu l-hena
tal-festa tad-dar tiegħek.

Tifhir u glorja lill-Missier għal dejjem,
u lilek, Sultan twajjeb, Feddej tagħna;
ikun imsebbah kullimkien l-Ispirtu,
minn tarf ta' l-art għall-ieħor. Ammen.

SALMODIJA

Ant. 1: Intrefgħu, bibien, infetħu, intom bibien ta' dejjem.

Salm 23 (24)

Tal-Mulej hi l-art u kull ma fiha, *
id-dinja u kull ma jghix fiha.
Għax hu fuq l-ibħra waqqafha, *
u fuq ix-xmajjar fis-sod qegħedha.

Min jista' jitla' fuq l-għolja tal-Mulej, *
min joqgħod fil-post imqaddes tiegħu?
Min għandu idejh indaf u qalbu safja, †
min ma jagħtix ruħu għall-frugħa, *
u anqas ma jahlef bil-qerq.
Dan ikollu barka mingħand il-Mulej, *
u l-ħlas li ħaqqu minn Alla, is-Salvatur tiegħu.
Dan hu n-nisel ta' dawġ li jfittxuh; *
li jfittxu 'l wiċċek, Alla ta' Ġakobb.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej setgħan u qawwi,
il-Mulej qawwi fit-taqbida.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej ta' l-eżerċi:
dan hu s-Sultan tal-glorja!
Glorja.

Ant. 1: Intrefgħu, bibien, infethu, intom bibien ta' dejjem.

Ant. 2: Għażiża tassew hija d-dar ta' Alla.

Salm 83 (84)

Kemm hi għażiża d-dar tiegħek, *
Mulej ta' l-eżerċi!
Tixxennaq u tinfena ruħi għat-tempju tal-Mulej; *
ngħanni ferħan b'ruħi u ġismi lil Alla l-ħaj.

Sa l-għasfur isib fejn jgħammar, *
u l-huttafa ssib il-bejta hdejn l-artali tiegħek;
hemm hi tqiegħed iż-żgħar tagħha, *
Mulej ta' l-eżerċti, Sultan u Alla tiegħi!

Henjin dawk li jgħammru f'darek; *
huma jfahhruk għal dejjem.
Henjin dawk li jsibu fik il-qawwa tagħhom, *
li għandhom għal qalbhom
il-pellegrinaġġ għat-tempju.

Huma u għaddejja minn wied niexef, †
ibiddluh f'nixxieġha ta' ilma; *
u x-xita bikrija tbiddu f'għadajjar.
Jimxu minn belt għal belt, *
sa ma jidhru quddiem Alla f'Sijon.

Mulej, Alla ta' l-eżerċti, isma' talb tiegħi; *
agħti widen, Alla ta' Ġakobb.
Hares, o Alla, lejn it-tarka tagħna, *
ħares lejn is-sultan, il-midluk tiegħek.
Għax jum wieħed fit-tempju tiegħek *
aħjar minn elf jum f'post ieħor;
aħjar noqgħod fuq l-għatba ta' dar Alla tiegħi *
milli ngħammar fit-tined tal-ħżiena.

Għax xemx u tarka l-Mulej Alla, *
ħniena u ġieħ hu jagħti lilna.
Ebda ġid ma jichad il-Mulej *
lil min jimxi bis-sewwa.
Mulej ta' l-eżerċti, *
hieni l-bniedem li jittama fik!
Glorja.

Ant. 2: Għażiża tassew hija d-dar ta' Alla.

Ant. 3: O belt ta' Alla, hwejjeġ sbieħ hu jgħid fuqek.

Salm 86 (87)

Il-Mulej bena 'l Sijon *

fuq l-gholjiet imqaddsa;
hu jhobb il-bibien tagħha *
aktar mill-għamajjar kollha ta' Ġakobb.

O belt ta' Alla, *
ħwejjeġ sbieħ hu jgħid fuqek:
"Nġhodd 'il Raħab u 'l Babel *
ma' dawk li jagħrfuni.
Araw, in-nies tal-Filistja, Tir u l-Etjopja, *
dawn twieldu hemm!"
U għal Sijon jingħad: *
"Lkoll, il-wieħed u l-ieħor, twieldu fiha!
U Alla l-Għoli nnifsu *
jwettaqha f'postha."

Jikteb il-Mulej fil-ktieb tal-popli: *
"Dan twieled hemm!"
U jgħannu, huma u jiżfnu, *
dawk kollha li jgħammru fik.
Glorja.

Ant. 3: O belt ta' Alla, ħwejjeġ sbieħ hu jgħid fuqek.

V/. B'wiċċi fl-art ninxtehet quddiem is-santwarju tiegħek.

R/. U nroddlok ħajr, Mulej.

LEZZJONI 1

Qari mill-Ewwel Ittra ta' San Pietru Appostlu

1 Piet 2:1-17

Inbnew intom ukoll f'dar spiritwali

Għezież: Warrbu 'l bogħod minnkom kull hażen u kull qerq; warrbu l-wiċċ b'ieħor, u l-għira u kull xorta ta' tqassis. Bħal trabi tat-twelid, ixxennqu għall-ħalib safi, il-ħalib tar-ruħ, biex bih tikbru sa ma taslu għas-salvazzjoni, jekk intom tabilhaqq *doqtu kemm hu tajjeb il-Mulej*. Ersqu, mela, lej, li hu dik il-gebla ħajja li kienet imwarrba mill-bennejja, imma magħzula minn Alla bħala gebla għaziża. U intom ukoll, bħal gebla ħaj, inbnew f'dar spiritwali, saċerdozju qaddis, biex toffru saġrificċji spiritwali li jogħgħbu 'l Alla permezz ta' Ġesù Kristu. Għax hekk hemm miktub fl-Iskrittura:

*“Jien inqiegħed f’Sijon ġebbla tax-xewka,
magħżula u għażiża;
min jemmen fiha ma jkollux għax jithawwad.”*

Għalikom, mela, li temmnu, dan huwa ġieħ! Għal dawk li ma jemmnux,
din l-istess ġebbla li warrbu l-bennejja
saret il-ġebbla tax-xewka
u ġebbla ta’ tigrif u tfixkil; tfixklu għax ma qagħdux għall-kelma ta’ Alla; għal
dan kienu ddestinati.

Imma intom *ġens maħtur, saċerdozju regali, nazzjon qaddis, poplu li
Alla kiseb għalih, biex ixxandru l-glorja ta’ dak li sejjhilkom mid-dlam għad-
dawl tiegħu ta’ l-għaġeb. Intom li darba ma kontux poplu, issa sirtu l-poplu ta’
Alla; intom li darba ma kontux issibu ħniena, issa sibtu l-ħniena tiegħu.*

Ħuti għezież, nitlobkom biex bħala barranin u għorba tiċċaħħdu mix-
xewqat tal-ġisem li jitqabdu kontra r-ruħ. Ġibu rwieħkom sewwa qalb il-
pagani biex, jekk huma jgħidu fuqkom bħallikieku kontu nies ħżiena, jaraw
sewwa l-għemil tajjeb tagħkom u jsebbħu 'l Alla meta jasal Jum iż-Żjara
tiegħu.

Għall-imħabba tal-Mulej baxxu raskom għal kull awtorità tal-bnedmin:
kemm għas-sultan bħala l-aqwa wiehed, u kemm għall-gvernaturi, li hu
qiegħed biex jikkastigaw lil min jagħmel il-ħażin u jfahħru lil min jagħmel it-
tajjeb. Għax din hija r-rieda ta’ Alla: li bl-għemil tajjeb tagħkom issiktu
fomm l-injuranza ta’ nies bla għaqal. Għixu bħala nies ħielsa, mhux biex
tinqdew bil-ħelsien tagħkom biex bħallikieku tgħattu l-ħażen, imma bħala
qaddejja ta’ Alla. Agħtu ġieħ lil kulhadd. Ħobbu lill-aħwa, qimu lil Alla,
weggħu lis-sultan.

RESPONSORJU ara Tob 13:21: Apok 21:19-21

R/. Il-ħitan tiegħek kollha ħaġar prezzjuż: * It-torrijiet ta’ Ġerusalem huma tad-
deheb.

V/. Il-bibien ta’ Ġerusalem huma tas-saffiri u l-iżmeraldi, u l-ħitan ta’ madwarha
kollha ħaġar prezzjuż. * It-torrijiet ta’ Ġerusalem huma tad-deheb.

LEZZJONI II

Qari mid-Diskorsi ta' l-isqof Santu Wistin

Ninbnew f'dar ikkonsagrata lil Alla

Inġbarna hawnhekk biex nuru l-ferħ tagħna għad-dedikazzjoni tad-dar tat-talb. Din hija d-dar tat-talb tagħna, imma d-dar ta' Alla hi aħna. U jekk id-dar ta' Alla hi aħna, aħna qegħdin ninbnew issa, hawn fl-art, biex imbagħhad inkunu ddedikati fl-aħħar taż-żminijiet. Id-dar, u l-bini tagħha, iridu t-taħbit: imma d-dedikazzjoni tagħha timliena bil-ferħ.

Dan it-tempju tħabtu biex bnewh; hekk jiġrilhom issa dawk li jemmnu fi Kristu biex jingemgħu flimkien. Għax meta jilqgħu l-fidi jkunu qishom siġar maqtugħa mill-boskijiet jew ġebel mill-muntanji: u fiż-żmien li jkunu katekumeni, meta jitgħammedu, u fil-formazzjoni li jirċievu, tisthajjlhom għaddejjin minn idejn il-mastrudaxxi u l-bennejja biex dawn jisserrawhom u jongruhom jew jinċanawhom.

B'danakollu ma jaslu qatt li jkunu d-dar tal-Mulej qabel ma jintrabtu sewwa bejniethom bl-imħabba. Kieku dan l-injam u l-ġebel kollu li għandkom quddiemkom ma kienx marbut sewwa flimkien kif titlob is-sengħa, kieku ma kinux minsuġa tajjeb bejniethom u magħquda haġa waħda bħallikieku b'għaqda ta' mħabba, kieku hadd ma kien se jidhol hawn ġew. Jiġifieri, jekk f'xi bini tara l-ġebel u l-injam intella' tajjeb u marbut sewwa, inti tista' tidhol b'rasek mistrieħa, u xejn ma tibza' li se jiġġarraf fuqek.

Kien għalhekk li, meta Kristu Sidna ried jidhol jgħammar fina, qalilna dan il-kliem, qisu biex jibnina: *Nagħtikom kmandament ġdid li thobbu lil xulxin. Nagħtikom kmandament*, qal. Għax intom kontu bnedmin qodma, mhux mibnijin f'dar għaliha, imma mitluqa qiskom borġ ġebel. Mela, biex ma tibqgħux qiskom ġebel qadim u mgarraf, hobbu lil xulxin.

Għalhekk fittxu li jkollkom l-imħabba, u tinsewx li din id-dar għadha qiegħda tinbena sa ma timla d-dinja kollha, skond it-tħabbira u l-wegħda ta' Alla. F'salm ieħor insibu li, meta l-Lhud kienu qegħdin jibnu t-tempju wara l-jasar, bdew jgħidu: *Għannu lill-Mulej għanja ġdida, għannu lill-Mulej fl-art kollha*. Dik li huma sejjhulha *għanja ġdida*, il-Mulej sejjhilha *kmandament ġdid*. Għax tassew, x'inhil għanja ġdida jekk mhux tifsira ġdida ta' l-imħabba! Jgħanni min iħobb. U lehen dan l-għannej juri l-ħegġa ta' l-imħabba qaddisa.

Mela ejjew infittxu li jkollna spirtwalment f'ruħna dak li qegħdin naraw materjalment f'dawn il-ħitan ta' madwarna; u l-bini perfett li qegħdin nilmħu fil-ġebel u l-injam, jalla l-Mulej jagħmlu l-bini perfett ta' l-għamara tiegħu fil-ġisem tagħna.

Imma, qabel kollox, nizzu ħajr lill-Mulej Alla tagħna, u mingħandu tiġina *kull ħaġa tajba u kull għotja perfetta*; bil-ħrara kollha ta' qalbna nfahħruh għat-tjieba tiegħu, għax hu, biex jibni din id-dar tat-talb għall-fidili tiegħu, għoġbu jżur ir-ruħ tagħna, iqanqal ix-xewqa tagħna, iweżinna bl-għajnuna tiegħu; lil dawk li kienu għadhom ma tħajrux, huwa nebbahhom ħalli jnisslu r-rieda; lil dawk ta' rieda tajba li għamlu ħilithom kollha, huwa tahom l-għajnuna biex jirnexxilhom; u b'hekk Alla, li *jaħdem kemm fir-rieda u kemm fit-thabrik* tal-qaddejja tiegħu *biex jagħmlu dak li jogħġob lilu*, bħalma hu nnifsu beda dan kollu, hekk ukoll ikun hu li jwasslu fit-tmiem.

RESPONSORJU Salm 83(84):2-3. 5

R/. Kemm hi għażiża d-dar tiegħek, Mulej ta' l-eżerċti! Tixxennaq u tinfena tuħi *
Fit-tempju tal-Mulej.

V/. Mulej, dawk li jgħammru f' darek ifahħruk għal dejjem. * Fit-tempju tal-Mulej.

INNU LILEK, O ALLA, INFAHHRU.

Lilek, o Alla, infahħru: * lilek b'Mulej nistqarru.

Lilek Missier ta' dejjem, * id-dinja kollha tqimek.

Lilek l-angli kollha, *

Lilek is-smewwiet u l-qawwiet kollha tagħhom,

Lilek il-kerubini u s-serafini *

Ixandruk bla heda:

Qaddis, * Qaddis, * Qaddis *

Il-Mulej Alla ta' l-eżerċti.

Is-smewwiet u l-art mimlija *

bil-kobor tas-sebħ tiegħek.

Lilek tfaħħar *

Il-ġemgħa glorjuża ta' l-Appostli.

Lilek ifahħar *

l-għadd sabiħ tal-Profeti.

Lilek ifahħru *

il-qtajja' tal-martri rebbieħa kollhom bjuda.

Mad-dinja kollha * il-Knisja mqaddsa tistqarr fik:

il-Missier * ta' kobor bla qjies

l-Iben tiegħek miqjum, * veru u waħdieni

u l-Ispirtu s-Santu, * id-Difensur

Kristu, * inti s-Sultan glorjuż.
Inti minn dejjem * Bin il-Missier.
Int, biex tehles lill-bniedem, *
 ma stmerrejtx tinżel f'guf ta' Vergni.
Int ħriġt rebbieħ fuq is-setgħa tal-mewt, *
 u ftaħt is-saltna tas-smewwiet għal min jemmen.
Int qiegħed fil-leminija ta' Alla, *
 fis-sebħ tal-Missier.
Aħna nemmnu *
 li int għad terġa' tiġi bħala mħallef.
Nitolbuk għalhekk li tgħin lill-qaddejja tiegħek, *
 li int fdejt b'demmek il-għażiż.
Aghmel li nissieħbu mal-qaddisin tiegħek *
 fil-glorja ta' dejjem.

Salva lill-poplu tiegħek, Mulej, *
 bierek lill-wirt tiegħek.
Kun ir-ragħaj tagħhom, *
 erfagħhom għal dejjem.
Minn jum għall-iehor * aħna nberkuk;
u nfahħru ismek għal dejjem, *
 u għal dejjem ta' dejjem.
Aghmel, Mulej, li llum *
 inharsu ruħna minn kull dnuħ.
Henn għalina, Mulej, * henn għalina.
Ha tkun fuqna, Mulej, it-tjieba tiegħek, *
 kif fik hi t-tama tagħna.
Fik, Mulej, jien nistkenn: *
 ma jkolli qatt għax ninfixel.

TALBA

Fl-istess knisja kkonsagrata

O Alla, int, ta' kull sena, tfakkarna fil-jum tal-konsagrazzjoni ta' dan it-tempju qaddis tiegħek; isma' t-talb li qegħdin nagħmlulek, u aghatina li hawnhekk naqduk dejjem b'qalb safja u niksbu fidwa sħiħa. B'Ibnek Ġesù Kristu Sidna, li

miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Barra mill-knisja kkonsagrata

O Alla, int thejji għalik għamara għal dejjem, mibnija b'gebel ħaj u magħżul; kattar fl-Knisja d-doni tal-grazzja tiegħek, biex il-poplu fidil jibqa' jikber dejjem għall-bini ta' Ġerusalem tas-sema. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Jew

O Alla, li għogbok issejjaħ il-poplu tiegħek Knisja, aghmel li l-gemgħa miġbura f'Isme ikollha l-biża u l-imħabba tiegħek u timxi warajk, biex twassalha għall-gid tas-sema, li wegħedtha. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Il-Mulej fuq il-blat bena daru,
fejn il-gebla tax-xewka hu Kristu;
hu li jgħaqqad u jsaħħaħ il-bini,
hu li jorbot u jqawwi hitanha;
kollha ferħ tilqgħu Sijon il-gdida,
għaliex taf li hu s-sies ta' twemminha.

Fil-belt t'Alla, qaddisa w maħbuba,
jidwi l-għana ta' sebħ u foħrija,
kif uliedha, fil-ħegġa ta' qalbhom
jinsgu innu ta' qima lill-Għoli,
u jxandruh tliet Persuni magħżula
f'Alla wieħed minn dejjem ta' dejjem.

O Mulej, agħti widen għal talbna
meta niġu f'dat-tempju nsejjhulek;
uri lilna tjubitek hanina
meta lejnk nerfghu jdejna fil-ħtieġa;
ibqa' xerred bla heda kull barka
f'dan il-post li għażiltu b'għamartek.

Ta' kull darba li nersqu nhabbtulek
dan il-bieb, tħalliniex bla twegiba,
tieqaf qatt thares fina sa l-aħħar
dawk il-grazzji li jogħgħbok tagħtina;
sa ma l-gemgħa ta' l-aħwa tingabar
fil-mistrieħ ta' l-għamara tal-hienja.

Jagħtu l-ħlejjaq ta' l-art u tas-sema
gieħ u glorja w tifhir 'l Alla tagħna,
lill-Missier, u lill-Ibnu l-waħdieni,
lill-Ispirtu l-Qaddis li ġej minnhom;

fix-xejn tagħna, quddiemhom ninxteħtu,
għaliex kbira w ta' dejjem saltnathom. Ammen.

SALMODIJA

Ant. 1: Id-dar tiegħi tissejjah dar it-talb.

Salm 62 (63), 2-9

Alla, Alla tiegħi int; *
lilek ħerqan infittex.
Ruhi bilgħatx għalik, †
għalik imxennaq jiena, *
bħal art niexfa, maħruqa, bla ilma.
Għalhekk ġejt narak fit-tempju mqaddes tiegħek, *
biex nitgħaxxaq bis-setgħa u l-glorja tiegħek.
Għax it-tjieba tiegħek aħjar mill-ħajja, *
xufftejja jxandru t-tifhir tiegħek.

Għalhekk inbierkek tul ħajti kollha; *
ngħolli jdejja u nsejjah ismek.
Bħal b'ikel mill-aħjar li jsemmen nimtela, *
u jgħannilek fommi b'xufftejn ferrieħa,
meta, mimdud fuq friexi, fik niftakar, *
u naħseb fuqek fis-sahriet tal-lejl.
Għax int kont għajnuna għalija, *
għad-dell ta' gwenħajk ngħanni bil-ferħ.
Miegħek tingħaqad ruħi, *
int twezinni bil-leminja tiegħek.
Glorja.

Ant. 1: Id-dar tiegħi tissejjah dar it-talb.

Ant. 2: Imbierək int, Mulej, fit-tempju qaddis tiegħek.

Kantiku (Dan 3,57-88.56)

Bierku, għemejjel kollha tal-Mulej, il-Mulej, *
faħħruh u għolluh għal dejjem.
Bierku, angli tal-Mulej, il-Mulej; *
bierku, smewwiet, il-Mulej.

Bierku, ilmijiet kollha ta' fuq is-sema, il-Mulej; *
bierku, setgħat kollha, il-Mulej.

Bierku, xemx u qamar, il-Mulej; *
bierku, kwiekeb tas-sema, il-Mulej.

Bierku, xita u nida kollha, il-Mulej; *
bierku, irjieħ kollha, il-Mulej.

Bierku, nar u sħana, il-Mulej; *
bierku, bard u ksieħ, il-Mulej.

Bierku, nida u borra, il-Mulej; *
bierku, silġ u bard, il-Mulej.

Bierku, ġlata u silġ, il-Mulej; *
bierku, iljieli u ġranet, il-Mulej.

Bierku, dawl u dlam, il-Mulej; *
bierku, beraq u sħab, il-Mulej.

Ħa tbierək l-art il-Mulej, *
ħa tfahħru u tghollih għal dejjem.

Bierku, muntanji u għoljiet, il-Mulej; *
bierku, kull ma jinbet fl-art, il-Mulej.

Bierku, għejun, il-Mulej; *
bierku, ibħra u xmajjar, il-Mulej.

Bierku, ħut kbir u kull ma jziġġ fl-ilma, il-Mulej; *
bierku, tjur kollha ta' l-ajru, il-Mulej.

Bierku, bhejjem u mrieħel kollha, il-Mulej; *
bierku, ulied il-bnedmin, il-Mulej.

Bierek, Izrael, il-Mulej, *
fahħruh u għolluh għal dejjem.

Bierku, qassisin tal-Mulej, il-Mulej; *
bierku qaddejja tal-Mulej, il-Mulej.

Bierku, spirti u rwieħ tal-ġusti, il-Mulej; *
bierku, qaddisin u intom ta' qalb umli, il-Mulej.

Bierku, Ħananija, Għazarija u Misael, il-Mulej, *
fahħruh u għolluh għal dejjem.

Inbierku l-Missier u l-Iben u l-Ispirtu s-Santu; *
infahħruh u ngħolluh għal dejjem.

Imbierək int, Mulej, fil-wisa' kollu tas-sema, *
ta' min jgħollik u jsebbħek fuq kollox għal dejjem.

Fl-aħħar ta' dan il-kantiku l-Glorja ma tingħadx.

Ant. 2: Imbierek int, Mulej, fit-tempju qaddis tiegħek.

Ant. 3: Faħħru l-Mulej fil-ġemgħa ta' ħbiebu.

Salm 149

Għannu lill-Mulej għanja ġdida: *
fil-ġemgħa ta' ħbiebu t-tifhir tiegħu
Ha jifrah Izrael bil-Ħallieq tiegħu, *
u jithennew ulied Sijon bis-sultan tagħhom
Ha jfaħħru biż-żfin l-isem tiegħu, *
bid-daqq tat-tanbur u taċ-ċetra!
Għax il-Mulej jitgħaxxaq bil-poplu tiegħu, *
u jsebbah lill-fqajrin bir-rebħa.

Bil-glorja jithennew ħbiebu, *
u jaqbzu bil-ferħ fuq friexhom!
It-tifhir ta' Alla jkun fuq fommhom, *
u sjuf b'żewġt ixfar f'idejhom,
biex jistgħu jithallsu mill-ġnus, *
u jagħtu l-kastig lill-popli,
jorbtu bil-ktajjen is-slaten tagħhom, *
bi rbit tal-ħadid il-kbarat tagħhom,
jagħmlu minnhom il-ħaq q miktub għalihom: *
dan hu gieħ għall-ħbieb tiegħu kollha.

Ant. 3: Faħħru l-Mulej fil-ġemgħa ta' ħbiebu.

LEZZJONI QASIRA Iz 56:7

Inwassalkom sal-muntanja mqaddsa tiegħi, u nferraħkom fid-dar tat-talb tiegħi ; il-vittmi maħruqa u s-sagrificċji tagħkom ikunu jogħġbuni tielgħa minn fuq l-altar tiegħi, għax dari dar it-talb tissejjaħ għall-popli kollha.

RESPONSORJU QASIR

R/. Kbir il-Mulej. * Ta' min ifaħħru hafna. Kbir.

V/. Fil-belt ta' Alla tagħna, fl-għolja mqaddsa tiegħu. * Ta' min ifahhru hafna.
Glorja. Kbir.

Ant. tal-kantiku ta' Żakkarija:

Żakkew, inzel minn hemm, għax illum jehtiegli noqgħod għandek. Dak niżel bla telf ta' żmien, u kollu ferħan laqgħu għandu. Illum lil din id-dar Alla bagħat is-salvazzjoni.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
hierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Żakkew, inzel minn hemm, għax illum jehtiegli noqgħod għandek. Dak niżel bla telf ta' żmien, u kollu ferħan laqgħu għandu. Illum lil din id-dar Alla bagħat is-salvazzjoni.

PREĊI

Ahna l-ġebel ħaj, ilkoll mibnija fuq Kristu, li hu l-ġebbla l-magħżula. Nitolbu lill-Missier li jista' kollox għall-Knisja għażiża tiegħu, u nistqarru l-fidi tagħna fiha u ngħidu:

Din hi d-dar ta' Alla u l-bieb tas-sema.

Missier, Sid l-għalqa mqaddsa, naddaf id-dielja tiegħek, ħarisha u kabbarha:

- aghmel li hija timla l-art kollha.

Ragħaj ta' dejjem, kun il-ħarsien tal-merħla tiegħek u kattarha:

- iġma n-nagħaġ kollha flimkien taħt Ibnek, li hu waħdu r-ragħaj tagħhom.

Int li b'setgħa kbira tferrex iż-żerriegħa tiegħek, iżra l-kelma fl-għalqa tiegħek:

- agħtina li tagħmel il-frott bil-milja fil-wieħed għall-ħsad ta' dejjem.

Bennej għaref, qaddes id-dar u l-familja tiegħek:

- uri quddiem kulhadd fil-glorja tagħha l-belt tas-sema, Ġerusalem il-ġdida, għarusa ta' Kristu.

Missierna

Talba

Fl-istess knisja kkonsagrata

O Alla, int, ta' kull sena, tfakkarna fil-jum tal-konsagrazzjoni ta' dan it-tempju qaddis tiegħek; isma' t-talb li qegħdin nagħmlulek, u agħtina li hawnhekk naqduk dejjem b'qalb safja u niksbu fidwa sħiħa. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Barra mill-knisja kkonsagrata

O Alla, int thejji għalik għamara għal dejjem, mibnija b'ġebel ħaj u magħżul; kattar fl-Knisja d-doni tal-grazzja tiegħek, biex il-poplu fidil jibqa' jikber dejjem għall-bini ta' Ġerusalem tas-sema. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Jew

O Alla, li għogbok issejjah il-poplu tiegħek Knisja, aghmel li l-gemgħa migbura f'Ismeġ ikollha l-biża u l-imħabba tiegħek u timxi warajk, biex twassalha għall-gid tas-sema, li wegħedtha. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

Salmodija tat-Tlieta tat-III ġimgħa

V/. O Alla, ejja eħlisni.

R/. Mulej, fittex ġħinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejġ it-tiffhir tagħna;
int kebbisna b'nar imħabbtek,
u nxerduħ fl-oħrajn madwarna.

Kun id-dawl li jtina l-ġħarfa
tal-Missier u l-Iben tieġħu:
żomm qawwija l-fidi tagħna
fik, l-Ispirtu li ġej minnhom. Ammen.

Ant. Qaddis hu t-tempju tal-Mulej; huwa l-ġħalqa ta' Alla, il-bini ta' Alla.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħagġeġ.

Iżda itfi l-ġħadab fina,
taffi s-šhana ta' kull deni,

agħti s-saħħa ‘l min hu dgħajjed,
gib is-sliem tassew fi qlubna.

Isma’ talbna, Missier twajjed,
w int, Waħdieni tiegħu u daqsu,
li ta’ dejjem hi saltnatkom
ma’ l-Ispirtu Farag tagħna. Ammen.

Ant. Qdusija lil darek tixraq, Mulej sakemm itul iż-żmien.

Fit-Tlieta ta’ wara nofsinhar

INNU

Alla, int, li fik innifsek
m’hemmx tibdil lill-ħlejjaq triegħi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta’ mewt qaddisa.

Isma’ talbna, Missier twajjed,
w int, Waħdieni tiegħu u daqsu,
li ta’ dejjem hi saltnatkom
ma’ l-Ispirtu Farag tagħna. Ammen.

Ant. Din hi d-dar tal-Mulej, mibnija fis-sod, imsejjsa tajjed fuq il-blat.

Salm 118 (119):97-104

XIII (Mem)

Kemm inħobbha l-liġi tiegħek! *

Il-jum kollu ħsiebi fiha.

Il-kmandament tiegħek għal dejjem miegħi; *

jagħmilni eghref mill-għedewwa tiegħi.

Jien nifhem aktar mill-imgħallmin tiegħi kollha, *

ghax hsiebi fil-kmandamenti tieghek.
Aktor mix-xjuħ jien bil-ghaqal, *
ghax inħares il-preċetti tieghek.

Minn kull triq ħażina nwarrab riġlejja, *
biex inħares il-kelma tieghek.
Mid-digrieti tieghek qatt ma nitbiegħed, *
ghax int kont li għallimthomli.

Kemm hi ħelwa l-wegħda tieghek! *
Ohla mill-ghasel għal fommi.
Jien ksibt id-dehen bil-preċetti tieghek; *
għalhekk nobghod kull triq qarrieqa.
Glorja.

Salm 73 (74)

I

Għaliex, o Alla, warrabtna għal dejjem? *
Għaliex thegġeg qilltek
kontra n-nagħaġ tal-merħla tieghek?
Ftakar fil-gemgħa li ksibt għalik mill-qedem, †
it-tribù li int fdejt biex ikun wirtek; *
ftakar f'Sijon, li fuqha bnejt l-għamara tieghek.
Itla' sal-post li sar ħerba waħda: *
kollox qered l-għadu fis-santwarju.

Għajjtu l-ghedewwa fil-post tal-laqgħat tieghek; *
hemm waħħlu l-istendardi tar-rebħa tagħhom.
Bhal dawk li jxejjru l-mannara fl-gholi *
biex iqacċtu s-siġar minn qalb il-bosk,
hekk huma kissru l-bibien tat-tempju, *
bl-imterqa u l-mazza farrkuhom.

Taw in-nar lis-santwarju tieghek; *
kasbru għalkollox l-għamara tieghek.
Qalu f'qalbhom: "Ħa nfarrkuhom għalkollox!" *
Ħarqu kull post imqaddes ta' Alla f'artna.
Ma għadniex naraw sinjali mis-sema,

m'hawnx iżjed profeti; *
ħadd fostna ma jaf kemm se ndumu hekk.
Kemm se jdum iżebilhek l-ġhadu, o Alla? *
Se jibqa' jkasbarlek ismek ġhal dejjem?
Ġħaliex qieġhed iżzomm idek lura? *
Ġħax taħbi f'ħobbok il-leminija tieġhek?
Iżda int, Alla, sultan tieġhi sa mill-qedem; *
int tikseb ir-rebħa fl-art kollha.
Glorja.

II

Int fridt b'qawwietek il-baħar, *
u šhaqt irjus id-draguni ta' l-ilma.
Int farrakt l-irjus tal-Levjatan, *
u tajtu b'ikel lil klieb il-baħar.
Int ftaħt ġhejun u widien, *
u nixxift xmajjar dejjem ġhaddejja.
Tieġhek il-jum u tieġhek il-lejl; *
il-kwiekeb u x-xemx int ġħamilthom.
Int ħażzejt it-truf kollha ta' l-art; *
is-sajf u x-xitwa inti ħlaqthom.

Ftakar, Mulej, kif qieġhed ikasbrek l-ġhadu, *
kif il-boloh qeġdin iżebilħu ismek.
Titlaqx lill-bhejjem lil min ifaħħrek; *
tinsiex ġhal dejjem il-ħajja tal-fqajrin tieġhek.
Żomm quddiem ġħajnejk il-patt tieġhek, *
ġħax l-art mimlija dlamijiet u qerq.

Thallix l-imgħakkes fil-mistħija, *
biex il-fqajjar u l-imsejken ifaħħru ismek.
Qum, o Alla, aqbeż ġħall-kawża tieġhek; *
ftakar kif l-iblah qieġhed ikasbrek il-ħin kollu.

Tagħlaqx widnejk
ġħall-ġħajat ta' l-ġħedewwa tieġhek, *
ġħall-ħsejjes bla heda ta' min jeħodha mieġhek.
Glorja.

Fid-Disgha ta' filghodu

Ant. Qaddis hu t-tempju tal-Mulej; huwa l-għalqa ta' Alla, il-bini ta' Alla.

LEZZJONI QASIRA 1 Kor 3:16-17

Ma tafux li intom tempju ta' Alla, u li l-Ispirtu ta' Alla jgħammar fikom? Jekk xi hadd jeqred it-tempju ta' Alla, Alla jeqred lilu. Għax qaddis hu t-tempju ta' Alla, li intom intom.

V/. Mulej inħobb id-dar fejn inti tgħammar.

R/. Il-post fejn tgħammar il-glorja tiegħek.

F'Nofsinhar

Ant. Qdusija lil darek tixraq, Mulej sakemm itul iż-żmien.

LEZZJONI QASIRA

2 Kor 6:16

Aħna t-tempju ta' Alla l-ħaj. Kif jgħid Alla: Ngħammar f'nofshom u nimxi magħhom. Inkun Alla tagħhom, u huma jkunu l-poplu tiegħi.

V/. Itolbu s-sliem għal Ġerusalemm.

R/. Ħa jkollhom is-sliem daww kollha li jħobbuk.

Fit-Tlieta ta' wara nofsinhar

Ant. Din hi d-dar tal-Mulej, mibnija fis-sod, imsejjsa tajjeb fuq il-blat.

LEZZJONI QASIRA Ġer 7:2b. 4-5a. 7a

Isimgħu l-kelma tal-Mulej, intom li tidhlu minn dawn il-bibien biex tinxtehtu tadoraw il-Mulej. Isserrħux raskom bi kliem qarrieq u tgħidu: Hawn hu t-tempju tal-Mulej, it-tempju tal-Mulej, it-tempju tal-Mulej! Għax jekk tassew ittejjbu l-imgiba tagħkom jiena ngħix magħkom f'dan il-post.

V/. Idhlu b'ghana ta' ħajr mill-bibien tal-Mulej.

R/. Bit-tifhir fil-btiehi tat-tempju tiegħu.

Talba

Fl-istess knisja kkonsagrata

O Alla, int, ta' kull sena, tfakkarna fil-jum tal-konsagrazzjoni ta' dan it-tempju qaddis tiegħek; isma' t-talb li qegħdin nagħmlulek, u agh̃tina li hawnhekk naqduk dejjem b'qalb safja u niksbu fidwa shiħa. Bi Kristu Sidna. Ammen.

Barra mill-knisja kkonsagrata

O Alla, int thejji għalik għamara għal dejjem, mibnija b'għebel ħaj u magħżul; kattar fl-Knisja d-doni tal-grazzja tiegħek, biex il-poplu fidil jibqa' jikber dejjem għall-bini ta' Ġerusalemm tas-sema. Bi Kristu Sidna. Ammen.

Jew

O Alla, li għoġbok issejjaħ il-poplu tiegħek Knisja, agh̃mel li l-gemgħa miġbura f'Ismeħ ikollha l-biża u l-imħabba tiegħek u timxi warajk, biex twassalha għall-gid tas-sema, li wegħedtha. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

F'dehra kbira ta' ġmiel u ta' paċi,
Ġwanni ra lil Ġerusalemm ġdida
niezla tidli mis-sema fost l-angli,
bħal għarusa bil-ġawhar imzejjna,
kollha safja biex, f'għaqda ta' mħabba,
ma' l-Għarus li għażilha tintrabat.

B'ġebel ħaj, maħdum b'għodod is-sema,
ġiet mibnija dil-belt il-qaddisa;
b'sisien tagħha, qawwija w b'saħħithom,
għandha ħaġar prezzjuż ta' kull xorta;
sa l-ħitan u t-triqat, u sa l-pjazza,
kollha deheb l-aktar fin jarmi d-dija.

Il-bibien, ġawhra sħiħa kull wieħed,
dejjem beraħ, u qatt ma jingħalqu,
biex bil-qawwa tal-merti li jiksbu
hemm ġew jidħlu għall-festa ta' dejjem
dawk li fl-art tul ħajjithom ibatu
għall-imħabba ta' Kristu bis-sabar.

Għax dawn huma l-ġebliet li l-Imgħallem
ihobb jagħżel, u joqgħod jongorhom
sa ma jġibhom tal-qjies u perfetti
ħalli jqegħedhom fil-post li jagħtihom;
hekk hu jibni lil Sijon il-ġdida,
belt qaddisa kif tixraq lil Sidha.

Jagħtu l-ħlejjaq ta' l-art u tas-sema
ġieħ u glorja w tifhir 'l Alla tagħna,
lill-Missier, u lil Ibnu l-waħdieni,

lill-Ispirtu l-Qaddis li ġej minnhom;
fix-xejn tagħna, quddiemhom ninxteħtu,
għaliex kbira w ta' dejjem saltnathom. Ammen.

SALMODIJA

Ant. 1: Il-Mulej qaddes l-għamara tiegħu; hemm Alla f'nofsha, ma titharrikkx.

Salm 45 (46)

Kenn u qawwa hu Alla għalina, *
għajjnuna kbira sibnieh fid-dwejjaq.
Għalhekk ma nibzghux jekk l-art titriegħed, *
jew jiġġarrfu l-muntanji f'nofs ta' baħar;
anqas jekk jgħajtu u jogħlew ilmijietu, *
jew jittheżhzu l-muntanji bit-tqanqil tiegħu.

Il-Mulej ta' l-eżerçti magħna, *
fortizza għalina Alla ta' Ġakobb!

Hemm xmara li s-swieqi tagħha,
jferrħu l-belt ta' Alla, *
l-għamara qaddisa ta' l-Għoli.
Hemm Alla f'nofsha, ma titharrikkx; *
jgħinha Alla mat-tbexbix tas-sebh.
Triegħdu l-ġnus, iġġarrfu s-saltniet, *
iddewwbet l-art, malli semma' leħnu.

Il-Mulej ta' l-eżerçti magħna, *
fortizza għalina Alla ta' Ġakobb!

Ejjew, araw x'għamel il-Mulej, *
għemejjel ta' l-għageb fuq l-art.
Iwaqqaf il-gwerer sa tarf l-art; †
l-ark jaqsam u l-lanza jkisser, *
jahraq it-tarki bin-nar, u jgħid:
"Biżżejjed! Kunu afu li jien Alla; *
għoli fuq il-ġnus, għoli fuq l-art!"

Il-Mulej ta' l-eżerċiti magħna, *
fortizza għalina Alla ta' Ġakobb!
Glorja.

Ant. 1: Il-Mulej qaddes l-għamara tiegħu; hemm Alla f'nofsha, ma titharrikk.

Ant. 2: Immorru ferħana f'dar il-Mulej.

Salm 121 (122)

Fraħt meta qaluli: *
"Sejrin f'dar il-Mulej!"
Diġà qegħdin riġlejna *
fi bwiebek, Ġerusalemm!

Ġerusalemm, mibnija bħal belt, *
magħquda haġa waħda.
Lejha t-tribujiet jitiġħu, *
it-tribú tal-Mulej,
biex, skond il-liġi ta' Izrael, *
ifaħhru isem il-Mulej.
Għax hemm twaqqfu t-tronijiet tal-ħaqq, *
it-tronijiet tad-dar ta' David.

Itolbu s-sliem għal Ġerusalemm: *
"Ħa jkollhom is-sliem dawk kollha li jhobbuk!
Ħa jkun hemm is-sliem ġewwa l-ħitan tiegħek, *
u l-ġid fil-palazzi tiegħek!"

Minħabba ħuti u ħbiebi, *
ħallini ngħidlek: "Is-sliem għalik?"
Minħabba f'dar il-Mulej, Alla tagħna,
nixtieq illi jkollok il-ġid.
Glorja lill-Missier.....

Ant. 2: Immorru ferħana f'dar il-Mulej.

Ant. 3: Faħhru lil Alla tagħna, intom il-qaddisin kollha tiegħu.

Kantiku ara Apok 19:1-2. 5-7

Hallelujah

Is-salvazzjoni u l-glorja u l-qawwa
huma ta' Alla tagħna, *

(R/. Hallelujah)

ghax veri u ġusti huma l-ġudizzji tiegħu.

R/. Hallelujah (hallelujah).

Hallelujah

Faħħru lil Alla tagħna,
intom il-qaddejja kollha tiegħu, *

(R/. Hallelujah)

intom li tibżgħu minnu, iż-żgħar u l-kbar!

R/. Hallelujah (hallelujah).

Hallelujah

Għax ha s-saltna l-Mulej, Alla tagħna li jista' kollox, *

(R/. Hallelujah)

Nifirħu u nithennew, u nagħtuh glorja.

R/. Hallelujah (hallelujah).

Hallelujah

Għax wasal it-tiegħ tal-Ħaruf, *

(R/. Hallelujah)

u l-għarusa tiegħu hejjiet ruhha.

R/. Hallelujah (hallelujah).

Glorja.

Ant. 3: Faħħru lil Alla tagħna, intom il-qaddisin kollha tiegħu.

LEZZJONI QASIRA

Apok 21:1a. 2-3. 22. 27

Il-belt il-qaddisa, Ġerusalemm il-ġdida, rajtha niezla mis-sema minghand Alla, imhejjija bħal għarusa mzejjna għall-għarus tagħha. U smajt lehen qawwi ġej mit-tron jgħid: Din hi l-għamara ta' Alla mal-bnedmin; u hu jgħammar magħhom, u huma jkunu l-poplu tiegħu, u Alla nnifsu jkun magħhom, Alla tagħhom. Ebda tempju ma rajt fiha, għax il-Mulej hu t-tempju tagħha, Alla li jista' kollox, u l-Ħaruf. Ma tidhol fiha ebda haġa mnigġsa, ħadd minn dawk li

jagħmlu hwejjeg mistkerrha u hżiena ma jidhol, imma biss dawk li tniżżlu fil-ktieb tal-ħajja tal-Ħaruf.

RESPONSORJU QASIR

R/. Henjin huma, Mulej, * Dawk li jgħammru f'darek. Henjin.

V/. Huma jfaħħruk għal dejjem. * Dawk li jgħammru f'darek. Glorja. Henjin.

Ant. tal-kantiku ta' Marija:

Il-Mulej qaddes l-għamara tiegħu: din hija d-dar ta' Alla, li fiha jissejjaħ ismu: id-dar li għaliha nkiteb: Ġewwa fiha tingħata qima lil ismi, jgħid il-Mulej.

Ruħi tfahħar il-kobor tal-Mulej, *

u l-ispirtu tiegħi jifraħ f'Alla s-Salvatur tiegħi,
għax hu xehet għajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzghu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Niżżel is-setgħana minn fuq it-tron tagħhom, *

u għolla ċ-ċkejknin.

Mela b'kull gid lil min hu bil-ġuħ, *

u l-għonja bagħathom 'il barra b'xejn.

Ħa ħsieb Izrael, qaddej tiegħu, *

għax ftakar fil-ħniena tiegħu

- bħalma wiegħed lil missirijietna - *

b'riżq Abraham u nisl u għal dejjem.

Glorja.

Ant. tal-kantiku ta' Marija:

Il-Mulej qaddes l-għamara tiegħu: din hija d-dar ta' Alla, li fiha jissejjaħ ismu: id-dar li għaliha nkiteb: Ġewwa fiha tingħata qima lil ismi, jgħid il-Mulej.

PREĊI

Is-Salvatur tagħna ta' ħajtu biex jiġbor flimkien l-ulied ta' Alla li kienu mxerrda. Fic-ċokon tagħna nitolbuh u nġudulu:

Ftakar, Mulej, fil-Knisja tiegħek.

Mulej Ġesù, inti bnejt id-dar tiegħek fuq il-blat:

- saħħaħ il-fidi u wettaq it-tama tal-Knisja tiegħek.

Mulej Ġesù, minn ġenbek ħareġ demm u ilma:

- ġedded il-Knisja tiegħek bis-sagramenti tal-patt il-ġdid u ta' dejjem.

Mulej Ġesù, inti dejjem tinsab f'nofs dawk kollha li jingabru f'ismek:

- isma' t-talb li jsirlek b'qalb waħda mill-Knisja kollha tiegħek.

Mulej Ġesù, inti tiġi tgħammar flimkien ma' Missierek għand dawk li jhobbuk:

- saħħaħ il-Knisja tiegħek fl-imħabba perfetta ta' Alla.

Mulej Ġesù, int ma tkeċċix 'il barra lil min jiġi għandek:

- daħħal f'dar il-Missier lil hutna l-mejtin kollha.

Missierna

Talba

Fl-istess knisja kkonsagrata

O Alla, int, ta' kull sena, tfakkarna fil-jum tal-konsagrazzjoni ta' dan it-tempju qaddis tiegħek; isma' t-talb li qegħdin nagħmlulek, u aġtina li hawnhekk naqduk dejjem b'qalb safja u niksbu fidwa sħiħa. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Barra mill-knisja kkonsagrata

O Alla, int thejji għalik għamara għal dejjem, mibnija b'ġebel ħaj u magħżul; kattar fl-Knisja d-doni tal-grazzja tiegħek, biex il-poplu fidil jibqa' jikber dejjem għall-bini ta' Ġerusalem tas-sema. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Jew

O Alla, li għoġbok issejjaħ il-poplu tiegħek Knisja, aġmel li l-ġemgħa miġbura f'Ismeġ ikollha l-biża u l-imħabba tiegħek u timxi warajk, biex twassalha

għall-gid tas-sema, li wegħedtha. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

TALBA TA' GHELUQ IL-JUM IT-TLIETA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. La taħbix wiċċek minni, għax fik jien nittama.

Ż.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-ligi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitolbok bil-ħniena;
wegibni minħabba l-fedeltà u l-ġustizzja tiegħek.
Tressaqx għall-ħaqq lill-qaddej tiegħek, *
għax ebda bniedem ma hu ġust quddiemek.

Għax l-ghadu għamel għalija, *
ma' l-art tefagħni taħt riglejħ;
fid-dlam xehetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
naħseb fkull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-għatx tixtieqek.

Fittex wegibni, Mulej! *
Ruħi tinsab bla saħħa.
La taħbix wiċċek minni, *
li ma nkunx bħal min nieżel għall-qabar.
Fakkarni mas-sebħ fi tjubitek, *
għax fik jien nittama.

Għarrafni t-triq li minnha għandi ngħaddi, *
għax lej k jien nerfa' ruhi.

Eħlisni mill-għedewwa, Mulej, *
għax inti l-kenn tiegħi.
Għallimni nagħmel ir-rieda tiegħek,
għax int Alla tiegħi. *
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, *
oħroġni mill-għawġ minħabba l-gustizzja tiegħek.
Glorja.

Barra Z.Għ:

Ant. La taħbix wiċċek minni, għax fik jien nittama.

Z.Għ:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

RESPONSORJU QASIR

Barra żmien il-Għid:

R. F'idejk, Mulej, * Jien nerhi ruhi. F'idejk.

V. Int teħlisni, Mulej, Alla tas-sewwa, * Jien nerhi ruhi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerhi ruhi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Z.Għ. hallelujah).

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *
imur fis-sliem, skond kelmtak;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.
R. Ammen.

Fl-ahħarnett, mingħajr versett u talba, tingħad wahda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.

Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn ġie dawl id-dinja.
O Vergni gloriuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Hanina, o pija, o ħelwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Vergni gloriuża u mbierka.